

*Naxçıvan Muxtar Respublikası Mərkəzi  
Seçki Komissiyasının 10 fevral 2021-ci  
il tarixli, SQ-06/2021-1 sayılı qərarı ilə  
təsdiq edilmişdir.*

**Naxçıvan Muxtar Respublikası Ali Məclisinə seçkilərdə deputatlığa  
namizədliyin təsdiq edilməsi və qeydə alınması üçün dairə seçki  
komissiyasına təqdim olunan seçki sənədlərindəki məlumatların  
yoxlanılması və namizədlərin qeydə alınması**

**Q A Y D A L A R I**

Naxçıvan Muxtar Respublikası Ali Məclisinə seçkilərdə namizədliyin təsdiq edilməsi və qeydə alınması üçün dairə seçki komissiyasına təqdim edilmiş sənədlərdə olan məlumatların düzgünlüyünün yoxlanılması və namizədlərin qeydə alınması “Naxçıvan Muxtar Respublikası Ali Məclisinə seçkilər haqqında” Naxçıvan Muxtar Respublikası Qanununun (bundan sonra – Qanun) 49-cu, 50-ci, 52-ci, 53-cü, 54-cü, 55-ci, 56-cı maddələri və bu Qaydalarla tənzimlənir.

**1. Ümumi müddəalar**

1.1. Müvafiq dairə seçki komissiyası Qanunla müəyyənləşdirilmiş sənədlərdə, hər bir namizədin imza vərəqələrində olan məlumatların düzgünlüyünü və namizədlərin irəli sürülməsi prosedurunun Qanunun tələblərinə uyğunluğunu yoxlayır. Müvafiq dairə seçki komissiyası namizədlərin, siyasi partiyanın, siyasi partiyalar blokunun, seçicilərin Qanuna uyğun olaraq təqdim etdikləri tərcümeyi-hala aid məlumatların və namizəd haqqında digər məlumatların düzgünlüyünü yoxlayır.

1.2. Müvafiq dairə seçki komissiyası Qanuna uyğun olaraq təqdim edilmiş məlumatların və faktların düzgünlüyünü yoxlamaq məqsədilə müvafiq orqanlara müraciət edə bilər. Həmin orqanlar seçki komissiyasının müəyyənləşdirdiyi müddətdə, lakin səsvermə gününə 30 gündən az vaxt qalmışsa, ən geci 1 gün müddətində yoxlamanın nəticələri barədə seçki komissiyasına məlumat verməlidirlər. Müvafiq dairə seçki komissiyası öz qərarı ilə imza vərəqələrindəki imzaların düzgünlüyünü və müvafiq məlumatları yoxlamaq üçün ekspertlərdən ibarət işçi qrupları yarada bilər. Həmin işçi qruplarına bu qrupu yaradan seçki komissiyasının üzvü sədrlik etməlidir. Belə yoxlamaya ekspertlər, müvafiq orqanların mütəxəssisləri sırasından ekspertlər, habelə əhalinin qeydiyyatını həyata keçirən xüsusiləşdirilmiş orqan və təşkilatların mütəxəssisləri cəlb edilə bilər. Onlar rəy hazırlayarkən imza vərəqələrində olan məlumatların düzgünlüyünü müəyyənləşdirmək üçün seçici siyahılarından və vətəndaşların qeydiyyat sistemindən istifadə edə bilərlər.

1.3. İmza vərəqələri yoxlanılarkən müvafiq seçki komissiyası namizədləri, onların səlahiyyətli nümayəndələrini, siyasi partiyaların, siyasi partiyalar bloklarının səlahiyyətli nümayəndələrini Qanunun 55.3-cü maddəsinin tələbinə uyğun olaraq məlumatlandırmaqla, onların komissiyada iştirakını təmin edə bilər.

1.4. İmzaların yoxlanması o vaxt dayandırılır ki, düzgün imzaların sayı namizədin qeydə alınmasına əsas verir və ya qalan imzaların sayı namizədin qeydə alınması üçün kifayət olmur.

Yoxlamanın nəticələrinə görə seçici imzalarının düzgünlüyü və ya qeyri-düzgünlüyü təsdiqlənməlidir.

1.5. İmza vərəqələri müvafiq seçki komissiyasına təqdim ediləndə namizədi irəli sürənlərin imza vərəqələrində pozduqları imzalar o şərtlə yoxlanılmır və nəzərə alınmır ki, imza toplayanlar tərəfindən vərəqələrdə bu pozulmalar haqqında müvafiq qeydlər aparılsın.

1.6. İmza vərəqələri yoxlanılarkən eyni adamın bir neçə imzası aşkar edilərsə, yalnız bir imza etibarlı, digər imzalar isə qeyri-düzgün sayılır.

1.7. Qanunun 55.6-cı maddəsində göstərilənlərlə yanaşı, aşağıdakılar qeyri-düzgün imzalar hesab edilir:

1.7.1. müvafiq icra hakimiyyəti orqanının (Daxili İşlər Nazirliyinin yerli qurumları) arayışı, yaxud Qanunun 55.2-ci maddəsinə uyğun olaraq seçki komissiyasının işinə cəlb edilmiş ekspertin rəyi əsasında seçki hüququ olmayan və məlumatları qeyri-düzgün göstərən seçicilərin imzaları;

1.7.2. namizəd irəli sürülməsi haqqında müvafiq seçki komissiyasına bildiriş göndəriləndə imza vərəqələrinə daxil edilmiş seçici imzaları;

1.7.3. Qanunun 53.1-ci maddəsinin tələblərinin pozulması ilə əlaqədar etibarsız sayılmış imzalar;

1.7.4. müxtəlif şəxslərin adından bir şəxs tərəfindən və ya bir şəxsin adından müxtəlif şəxslər tərəfindən qoyulmuş imzalar;

1.7.5. imza vərəqəsinə əl yazısı ilə qoyulmayan və ya karandaşla qoyulan imzalar.

1.8. İmza vərəqələrində seçici imzalarının qoyulması tarixində düzəliş edildikdə, bu imzalar o şərtlə düzgün sayılır ki, imza vərəqəsinə təsdiq edən şəxslər həmin düzəlişləri təsdiqləmiş olsunlar.

1.9. İmza vərəqələri imza toplayan şəxs, habelə namizədin, siyasi partiyanın, siyasi partiyalar blokunun səlahiyyətli nümayəndəsinin əl yazısı qaydasında imzası ilə təsdiq edilməyibsə və ya səlahiyyətli nümayəndənin imzası qeyri-düzgündürsə, imza vərəqələrində olan bütün imzalar etibarsız sayılır.

1.10. Qanunun 55.7–55.9-cu maddələrində göstərilmiş hallar istisna olmaqla, imza vərəqələrində Qanunun tələblərinə uyğun gəlməyən yazı sırası aşkar edildikdə, yalnız bu sırada olan imza etibarsız sayılır.

1.11. Qanunun 55.6–55.10-cu maddələrinə əsasən imzanın etibarsızlığı müəyyənləşdirilməyibsə, imzaların düzgünlüyü və ya imzaların sayının hesablanmasının düzgünlüyü yoxlanılarkən imza vərəqələrində müəyyənləşdirilmiş qaydada edilən düzəliş və qeydlər imzaların etibarsız sayılması üçün əsas götürülə bilməz.

1.12. Qanunun 55.6–55.10-cu maddələrinə uyğun olaraq etibarsız sayılan imzalar çıxıldıqdan sonra qalan seçici imzalarının sayı qeydiyyat üçün lazım olan saydan az olarsa, namizəd qeydə alınmır.

1.13. Hər namizədin imza vərəqələrinin yoxlanılmasının nəticələri haqqında işçi qrupunun rəhbəri, müvafiq seçki komissiyasının üzvü tərəfindən protokol tərtib edilir, imzalanır və qərar qəbul olunması

üçün seçki komissiyasına təqdim edilir. Protokolda seçicilərin yoxlanılmış imzalarının sayı, habelə əsası qeyd olunmaqla etibarsız sayılmış imzaların sayı göstərilir (*Qaydalara 1 sayılı əlavə*).

1.14. Protokol seçki komissiyasının müvafiq qərarına qoşulur. Protokolun surəti namizədin qeydə alınması məsələsinə baxan seçki komissiyası iclasının başlanmasına azı 24 saat qalmış namizədə və ya onun səlahiyyətli nümayəndəsinə, siyasi partiyanın, siyasi partiyalar blokunun səlahiyyətli nümayəndəsinə verilir. İmzalar yoxlanılarkən lazımi sayda seçici imzalarının olmadığı aşkar edildikdə namizəd, habelə siyasi partiya, siyasi partiyaların bloku işçi qrupunun rəhbərinin təsdiq etdiyi protokolun surəti ilə yanaşı, seçici imzalarının etibarsız sayılmasının əsasları göstərilməklə müvafiq qovluğun nömrəsi, müvafiq imza vərəqəsindəki sətirin nömrəsi qeyd olunan yoxlamanın nəticəsi barədə cədvəlin surətini də almaq hüququna malikdir.

## **2. Namizədin dairə seçki komissiyası tərəfindən qeydə alınması**

2.1. Müvafiq dairə seçki komissiyası imza vərəqələrini və namizədin qeydə alınması üçün lazım olan digər seçki sənədlərini qəbul etdikdən sonra 10 gün müddətində qanunvericilikdə nəzərdə tutulmuş qaydada sənədlərlə iş aparmalı və məlumatları yoxlayaraq namizədin qeydə alınıb-alınmaması barədə əsaslandırılmış qərar qəbul etməlidir.

2.2. Qərarla namizədin kim tərəfindən irəli sürülməsi, qeydə alınmanın və ya qeydiyyatdan imtinanın əsasları, qanunvericiliyin

müvafiq normaları, qərarın qəbul edilmə tarixi və vaxtı göstərməli, qanunda nəzərdə tutulmuş qaydada imzalanmalıdır.

2.3. Namizədin qeydə alınması və ya qeydiyyatdan imtina edilməsi barədə qərarın surəti dairə seçki komissiyası tərəfindən həmin qərarın qəbul edildiyi gündən etibarən bir gün müddətində namizədə, namizədi irəli sürmüş siyasi partiyanın və ya siyasi partiyalar blokunun səlahiyyətli nümayəndələrinə verilməlidir (göndərməlidir).

2.4. Qeydə alınmış hər bir namizədə dairə seçki komissiyası tərəfindən qeydiyyat vəsiqəsi verilir.

2.5. Qeydə alınmış deputatlığa namizədlər barədə məlumatlar qeydiyyatdan sonra 24 saat müddətində kütləvi informasiya vasitələrinə təqdim edilir.

2.6. Qeydə alınmış deputatlığa namizədlərin siyahısı səsvermə gününə azı 14 gün qalmış Mərkəzi Seçki Komissiyası tərəfindən dövri nəşrlərdə dərc edilir.

## İmza vərəqələrindəki imzaların düzgünlüyünün yoxlanması barədə PROTOKOL

\_\_\_\_\_ sayılı, \_\_\_\_\_ seçki dairəsi üzrə  
(seçki dairəsinin adı)  
Naxçıvan Muxtar Respublikası Ali Məclisi deputatlığına namizədliyini irəli sürmüş  
vətəndaş \_\_\_\_\_ müdafiəsi üçün dairə seçki  
(soyadı, adı, atasının adı)  
komissiyasına təqdim edilmiş imza vərəqələrindəki imzaların düzgünlüyünün  
yoxlanılması nəticəsində məlum olmuşdur:

1. Təqdim edilmiş imza vərəqələrinin sayı .....
2. Təqdim edilmiş imzaların sayı .....
3. Yoxlanılmış imzaların sayı .....
4. Yoxlanılmamış imzaların sayı .....
5. Etibarlı hesab edilmiş imzaların sayı.....
6. Etibarsız hesab edilmiş imzaların sayı .....

### ***O cümlədən aşağıdakı səbəblərdən:***

- bir imza istisna olmaqla təkrar imzalar .....
- seçki komissiyasına bildiriş göndərilənədək imza vərəqələrinə daxil edilmiş seçici imzaları .....
- əl yazısı ilə qoyulmayan və ya karandaşla qoyulan imzalar.....
- imza vərəqəsini təsdiq edən şəxslər tərəfindən seçici imzalarının qoyulması tarixində edilən düzəlişləri təsdiqlənməmiş imzalar .....
- məlumatları qeyri-düzgün göstərilən seçicilərin imzaları .....
- seçki hüququ olmayan (18 yaşına çatmamış vətəndaşlar, fəaliyyət qabiliyyətsizliyi təsdiq olunmuş və məhdud fəaliyyət qabiliyyətli şəxslər, əcnəbilər və qanunla müəyyən edilmiş digər şəxslər) vətəndaşların imzaları .....
- imza vərəqəsində doldurulmalı olan, lakin tam doldurulmamış sətirlərdə olan imzalar.....
- Qanunun tələbinə uyğun gəlməyən yazı aşkar edilmiş sırada olan imzalar .....
- müxtəlif şəxslərin adından bir şəxs tərəfindən və ya bir şəxsin adından müxtəlif şəxslər tərəfindən qoyulmuş imzalar.....
- seçki dairəsinin hüduqlarından kənarında yaşayan şəxslər tərəfindən qoyulmuş imzalar.....

- Qanunun 53.1-ci maddənin tələbinin pozulması ilə əlaqədar etibarsız hesab edilmiş imzalar .....
- imza vərəqələri imza toplayan şəxsin, habelə namizədin, siyasi partiyanın, siyasi partiyalar blokunun səlahiyyətli nümayəndəsinin əl yazısı qaydasında imzası ilə təsdiq edilməyibsə və ya səlahiyyətli nümayəndənin imzası qeyri-düzgündürsə, etibarsız sayılan imzalar .....
- digər səbəblərdən .....

**İşçi qrupunun rəhbəri:**

\_\_\_\_\_

(imza)

\_\_\_\_\_

(soyadı, adı, atasının adı)

**Qeyd:**

1. İmza vərəqələrində pozulmuş imzalar, bu barədə vərəqələrdə imza toplayanlar tərəfindən müvafiq qeyd aparıldıqda yoxlanılmır və nəzərə alınmır.

2. İmza vərəqələrində müəyyən edilmiş qaydada aparılan düzəliş və qeydlər imzaların etibarsız hesab edilməsinə səbəb olmur.

3. Eyni şəxsin bir neçə imzası aşkar edilərsə, yalnız bir imza etibarlı, digər imzalar isə qeyri-düzgün sayılır.